

ഇടയലേഖനം

കർത്താവിന്റെ ദാസനും ദൈവനിശ്ചയത്താൽ
ചങ്ങനാശേരി അതിരൂപതയുടെ മെത്രാപ്പോലീത്തയുമായ

ജോസഫ് പെരുന്തോട്ടം

തന്റെ അതിരൂപതയിലെ വൈദികർക്കും
സമർപ്പിത സമൂഹങ്ങൾക്കും
ദൈവജനം മുഴുവനുമായി എഴുതുന്നത്

പഞ്ചവത്സര അജപാലനപദ്ധതിയും മംഗളവാർത്തക്കാലവും

പ്രിയ ബഹു. വൈദികരേ, സമർപ്പിതരേ, സഹോദരീസഹോദരന്മാരേ,

നേരത്തെ അറിയിച്ചിരുന്നതനുസരിച്ച് പഞ്ചവത്സര അജപാലനപദ്ധതിയുടെ വിശദാംശങ്ങൾ രൂപപ്പെടുത്തിക്കൊണ്ടിരിക്കുകയാണ്. ആവശ്യപ്പെട്ടിരുന്നുപോലെ ഇതു സംബന്ധിച്ച് വിവിധ തലങ്ങളിൽനിന്ന് പല പ്രതികരണങ്ങളും നിർദ്ദേശങ്ങളും ലഭിക്കുകയുണ്ടായി. അവയൊക്കെ ശ്രദ്ധാപൂർവ്വം പരിശോധിച്ച് ഉചിതമായവിധം ഉൾപ്പെടുത്തിയായിരിക്കും മാർഗ്ഗരേഖ തയ്യാറാക്കുന്നത്. ഇക്കാര്യത്തിൽ എല്ലാവരും ഉത്സാഹത്തോടെ സഹകരിക്കണമെന്ന് സ്നേഹപൂർവ്വം അഭ്യർത്ഥിക്കുന്നു.

സഭയുടെ തീർത്ഥാടനം

പുതിയ ആരാധനാവത്സരത്തിന് ആരംഭം കുറിക്കുന്ന മംഗളവാർത്ത ആദ്യ ഞായറാഴ്ചയോടെ പഞ്ചവത്സര അജപാലനപദ്ധതിക്ക് അതിരൂപതയിലാകമാനം ആരംഭംകുറിക്കേണ്ടതാണ്. ആരാധനാവത്സര കാലഘട്ടങ്ങളിലൂടെയുള്ള പ്രയാണം സഭയുടെ ആത്മീയ തീർത്ഥാടനമാണ്. നമ്മുടെ ഈലോക ജീവിതയാത്രയിൽ ഭൗതിക യാഥാർത്ഥ്യങ്ങളിലും

ആവശ്യങ്ങളിലും നമ്മൾ ശ്രദ്ധചെലുത്തുമ്പോൾ, സഭയുടെ ആത്മീയ തീർത്ഥാടനത്തിൽ പങ്കുചേരുന്ന നമ്മൾ ദൈവിക രഹസ്യങ്ങളിലും നിത്യ സത്യങ്ങളിലും വ്യാപരിച്ച് ആത്മീയയാത്ര നടത്തുന്നു. നിങ്ങളുടെ നിക്ഷേപം എവിടെയോ അവിടെയായിരിക്കും നിങ്ങളുടെ ഹൃദയവും” എന്നുള്ള ഈശോയുടെ വാക്കുകൾ അനുസ്മരിച്ചുകൊണ്ട് നമ്മുടെ ഹൃദയവിചാരങ്ങൾ ദൈവത്തിൽ കേന്ദ്രീകരിച്ച് വിശ്വാസജീവിതയാത്ര നടത്താം.

നമ്മുടെ അതിരൂപതയിൽ വിശുദ്ധ കുർബാന അർപ്പിക്കുന്ന എല്ലായിടങ്ങളിലും-ഇടവകകൾ, കുരിശുപള്ളികൾ, സമർപ്പിതരുടെ ഭവനങ്ങൾ, വിവിധ സ്ഥാപനങ്ങൾ, തുടങ്ങിയവ-പരമാവധി ആളുകൾ പങ്കെടുക്കത്തക്കവിധം ക്രമീകരണങ്ങൾ ചെയ്ത് ഡിസംബർ 2-ാം തീയതി ശനിയാഴ്ച ആഘോഷമായ റംശാപ്രാർത്ഥന നടത്തി പുതിയ ആരാധനാവത്സരത്തിലേക്കും പഞ്ചവത്സര അജപാലനപദ്ധതിയിലേക്കും പ്രവേശിക്കുന്നതിന് അതിരൂപതാ കുടുംബം മുഴുവൻ ഒരുങ്ങണമെന്ന് ഞാൻ ആഗ്രഹിക്കുന്നു.

ഡിസംബർ 3-ാം തീയതി ഞായറാഴ്ചയിലെ വിശുദ്ധ കുർബാനയിൽ പഞ്ചവത്സര അജപാലനപദ്ധതി പ്രത്യേകമായി സമർപ്പിച്ച് പ്രാർത്ഥിക്കണമെന്നും, അജപാലനപദ്ധതിയെക്കുറിച്ച് ആളുകളെ ബോധവൽക്കരിക്കണമെന്നും ബഹുമാനപ്പെട്ട വൈദികരോട് ഞാനഭ്യർത്ഥിക്കുന്നു. ഈ ഇടയലേഖനം വായിച്ച് ദൈവജനത്തിന് വിശദീകരിച്ചുകൊടുക്കണമെന്നും അറിയിക്കുന്നു.

രക്ഷയുടെ സർവ്വാർത്ഥ ലോകത്തോട് പ്രഘോഷിച്ചുകൊണ്ടുള്ള തീർത്ഥാടനമാണ് സഭ നടത്തിക്കൊണ്ടിരിക്കുന്നത്. രക്ഷകനായ മിശിഹായുടെ ജനനത്തിൽ മാലാകമാരുടെ അറിയിപ്പിലൂടെയാണ് ലോകം ഈ സർവ്വാർത്ഥ ആദ്യമായി ശ്രവിച്ചത്. രക്ഷകനായ ഈശോയെ കണ്ടവരും സ്വീകരിച്ചവരും സുവിശേഷത്തിന്റെ ആനന്ദം ഹൃദയത്തിൽ അനുഭവിച്ചു. ആട്ടിടയന്മാർ, വന്ദ്യവയോധികനായ ശൈമയോൻ, അന്ന, യോഹന്നാൻ മാംദാന തുടങ്ങിയവർ ഉദാഹരണങ്ങളാണ്. ഈശോയിൽ വിശ്വാസമർപ്പിച്ച് അനുഗ്രഹം തേടിയ രോഗികൾ, ക്ലേശിതർ, പീഡിതർ, അനാഥർ, പാപികൾ തുടങ്ങിയവരും രക്ഷയുടെ ആനന്ദം അനുഭവിച്ചു. ഈ ആനന്ദം എല്ലാവരിലും സംജാതമാക്കാനുള്ള അതിരൂപതയുടെ ഒത്തുചേർന്നുള്ള പരിശ്രമമാകട്ടെ നമ്മുടെ പഞ്ചവത്സരഅജപാലന പദ്ധതി.

ആരാധനയും ജീവിതവും

ലോകാരംഭം മുതൽ ദൈവം നമ്മോടു കാണിച്ച സ്നേഹത്തിന്റെയും കരുണയുടെയും ചരിത്രമാണ് രക്ഷാകരചരിത്രം. ഈശോമിശിഹായിൽ അതിന്റെ പൂർണ്ണത നമ്മൾ അനുഭവിക്കുന്നു. ഈശോയിൽ പൂർത്തീകരിക്കപ്പെട്ട രക്ഷാകരപദ്ധതിയുടെ വിവിധ ഘട്ടങ്ങളെയാണ് ആരാധനാവ

തരത്തിലെ വിവിധ കാലഘട്ടങ്ങൾ സൂചിപ്പിക്കുന്നത്. ഓരോ കാലഘട്ടത്തിലും പ്രത്യേകമായി അനുസ്മരിക്കുന്ന രക്ഷാകരരഹസ്യങ്ങൾ നമ്മുടെ ജീവിതവുമായി ബന്ധപ്പെടുത്തി ജീവിതനവീകരണം ഉളവാക്കത്തക്കവിധം ആചരിക്കുമ്പോൾ ദൈവരായനയും ജീവിതവും തമ്മിൽ പൊരുത്തമുണ്ടാകും. അതാണ് ശരിയായ വിശ്വാസജീവിതം. അതിനു സഹായകരമാകണം സഭയുടെ അജപാലന ശുശ്രൂഷ. ഇപ്രകാരമുള്ള അജപാലന ശുശ്രൂഷയുടെ വിവിധ മാനങ്ങൾ ഉൾപ്പെടുത്തിക്കൊണ്ടുള്ള അജപാലനപദ്ധതിക്കാണ് നമ്മൾ രൂപം കൊടുക്കുന്നത്.

മംഗളവാർത്തക്കാലത്ത് പ്രാധാന്യം കൊടുക്കേണ്ട കാര്യങ്ങൾ ശ്രദ്ധയിൽപ്പെടുത്തുന്നു.

1. രക്ഷകന്റെ വരവിനായി ഒരു ജനതയെ ഒരുക്കുന്നതിന് ദൈവം തന്നെ ദീർഘകാലമെടുത്തു. ആ വഴിയൊരുക്കത്തിന്റെ ചരിത്രമാണ് പഴയനിയമം. പ്രതിബന്ധങ്ങളെയും സ്വാഭാവികമായി പരിഹാരം അസാധ്യമായ പ്രതികൂലസാഹചര്യങ്ങളെയും മറികടന്ന് വാഗ്ദാനം ചെയ്യപ്പെട്ട രക്ഷകന്റെ പിറവിക്ക് ദൈവം വഴിതുറന്നു. രക്ഷകനുവേണ്ടിയുള്ള ലോകജനതയുടെ കാത്തിരിപ്പിനെ അനുസ്മരിച്ചുകൊണ്ട് പിറവിത്തിരുനാളിന് നാം നടത്തുന്ന ആത്മീയഒരുക്കമാണ് ക്രിസ്തസിനു മുമ്പുള്ള 25 ദിവസത്തെ നോമ്പാചരണം. മനുഷ്യമക്കളോടുള്ള ദൈവത്തിന്റെ അനന്തസ്നേഹം അനാവരണം ചെയ്യുന്ന പഴയനിയമസംഭവങ്ങളും, പ്രവാചകന്മാരിലൂടെയും നേതാക്കന്മാരിലൂടെയും ദൈവം തന്റെ ജനത്തെ പഠിപ്പിക്കുകയും നയിക്കുകയും ചെയ്യുന്നതും 25 നോമ്പാചരണത്തിലൂടെയുള്ള ഒരുക്കത്തിൽ നമ്മൾ ധ്യാനവിഷയമാക്കുന്നു. ഇസഹാക്കിന്റെ ജനനം, സാംസന്റെ ജനനം, കന്യക ഗർഭംധരിച്ച് പുത്രനെ പ്രസവിക്കുമെന്നുള്ള ഏശയ്യാ പ്രവചനം, യോഹന്നാൻ മാന്ദാനായുടെ ജനനം തുടങ്ങിയ സംഭവങ്ങളിലെല്ലാം ദൈവത്തിന്റെ അത്ഭുതകരമായ ഇടപെടലും പരിപാലനവും നമുക്കു കാണാനാകും. വിശ്വാസത്തിൽ വളരാനും ദൈവത്തിൽ ആശ്രയിച്ച് പ്രത്യാശയിൽ മുന്നേറാനും ഈ സംഭവങ്ങൾ നമുക്കു പ്രചോദനമാകും.

മാനവരാശിക്കു മുഴുവൻ സന്തോഷത്തിന്റെയും പ്രത്യാശയുടെയും സമാധാനത്തിന്റെയും സന്ദേശം നൽകുന്ന രക്ഷകന്റെ ജനനം, മംഗളവാർത്തക്കാലത്തെ മുഖ്യരക്ഷാകരസംഭവമാണ്. ദൈവപുത്രന്റെ മനുഷ്യാവതാരം ചരിത്രത്തിലെതന്നെ മുഖ്യസംഭവമാണ്. പരസ്യജീവിതാരംഭം വരെയുള്ള 30 വർഷത്തെ ജീവിതം തന്റെ ദൗത്യനിർവ്വഹണത്തിനായുള്ള ഈശോയുടെ ഒരുക്കത്തിന്റെ കാലഘട്ടമായിരുന്നു. പ്രായത്തിലും ജ്ഞാനത്തിലും ദൈവത്തിന്റെയും മനുഷ്യരുടെയും പ്രീതിയിലും വളർന്ന ഈശോ, ജീവിതദൗത്യനിർവ്വഹണത്തിന് നാമെങ്ങനെ ഒരുങ്ങണമെന്നതിന് ഉത്തമ മാതൃകയും വഴികാട്ടിയുമാണ്.

2. മംഗളവാർത്ത ശ്രവിച്ച് ദൈവഹിതത്തിനു സ്വയം സമർപ്പിക്കുകയും രക്ഷകനെ ഗർഭം ധരിക്കുകയും ചെയ്ത മറിയം ഗർഭിണിയായ ഏലിശായെ സന്ദർശിച്ച് അവരെ പരിചരിച്ചതും അതോടു ബന്ധപ്പെട്ടു നടന്ന സംഭവങ്ങളും ഗർഭിണികൾക്കും ഗർഭസ്ഥശിശുക്കൾക്കും നൽകേണ്ട അജപാലനശുശ്രൂഷയിലേക്ക് വെളിച്ചം വീശുന്നു. അതനുസരിച്ച് രൂപംകൊണ്ടതാണ് ഗർഭിണികൾക്കുവേണ്ടിയുള്ള ഏലീശാ സന്ദർശനം എന്ന പ്രസ്ഥാനം.

3. ശിശുവായ ഈശോയുടെ ജീവിതാനുഭവങ്ങളും, ആ ശിശുവിനെ ശത്രുക്കരങ്ങളിൽനിന്ന് രക്ഷിക്കുവാൻ യൗസേപ്പും മറിയവും ദൈവഹിതമനുസരിച്ച് നടത്തിയ പരിശ്രമങ്ങളും സഹിച്ച ക്ലേശങ്ങളും നമ്മെ പഠിപ്പിക്കുന്ന ഒരു സത്യമുണ്ട്: എന്തു വിലകൊടുത്തും മനുഷ്യജീവൻ സംരക്ഷിക്കാൻ ആവുന്നതെല്ലാം ചെയ്യുന്നതിന് നമുക്കു കടമയുണ്ട് എന്ന്. ബാലനായിരിക്കെ വിസ്മയനീയമായ ജ്ഞാനം പ്രകടിപ്പിക്കുകയും തന്റെ ദൈവവിലിയെക്കുറിച്ച് ഉറച്ചബോധത്തോടെ സംസാരിക്കുകയും ചെയ്ത ഈശോയുടെ ബാല്യകാലം നമ്മെ പഠിപ്പിക്കുന്നത്, നമ്മുടെ മക്കൾക്ക് ബാല്യകാലത്തു ലഭിക്കേണ്ട പരിശീലനത്തിന്റെയും ശിക്ഷണത്തിന്റെയും ജീവിതദർശനത്തിന്റെയും പ്രാധാന്യമാണ്. സ്വന്തം വില തിരിച്ചറിയാനും ദൗത്യബോധത്തോടെ ജീവിക്കാനും കുട്ടികളെ നാം തയ്യാറാക്കേണ്ടതുണ്ട്.

4. ദൈവപിതാവേല്പിച്ച ദൗത്യം ആത്മവിശ്വാസത്തോടെ ഏറ്റെടുക്കാൻ ആത്മാവിൽ കരുത്താർജ്ജിച്ച യുവാവായ ഈശോ നമ്മുടെ യുവജനങ്ങൾക്ക് ആദർശവും ആവേശവും വഴികാട്ടിയുമാകണം. യുവജനപ്രേഷിതത്വത്തിന്റെ പ്രാധാന്യം നമ്മുടെ അജപാലനശുശ്രൂഷയിൽ അവഗണിക്കപ്പെടാൻ പാടില്ല. പീഡനങ്ങൾക്കും ദുരുപയോഗങ്ങൾക്കും ദുർമാതൃകകൾക്കും നമ്മുടെ കുഞ്ഞുമക്കൾ ഇരയാക്കപ്പെടരുത്. അതിനുള്ള ജാഗ്രത നമുക്കെല്ലാവർക്കും പ്രത്യേകിച്ച് മാതാപിതാക്കൾക്കുണ്ടായിരിക്കണം. സഭയിലും സമൂഹത്തിലും ഉത്തരവാദിത്വങ്ങൾ നിറവേറ്റാൻ നമ്മുടെ യുവജനങ്ങളെ സജ്ജരാക്കുന്നതിന് സഭയാകുന്ന അമ്മ ശ്രദ്ധിക്കണം.

5. കുടുംബത്തിന്റെയും വിവാഹജീവിതത്തിന്റെയും പരിശുദ്ധിയും മാതൃത്വത്തിന്റെയും പിതൃത്വത്തിന്റെയും വിലയും മഹത്വവും എല്ലാവരാരും എല്ലായിടത്തും ആദരിക്കപ്പെടുകയും അഭംഗുരം സംരക്ഷിക്കപ്പെടുകയും വേണം. സ്വന്തം ജീവിതവിലിയോട് വിശ്വസ്തത പുലർത്തുന്നതിന് ഏതു ക്ലേശവും സഹിക്കാൻ നാം തയ്യാറാകണം. തിരുക്കുടുംബത്തെപ്പോലെ ദൈവത്തിൽ ആശ്രയിക്കുന്നവർ പ്രതിബന്ധങ്ങളെ അതിജീവിച്ച് വിജയം വരിക്കും. നല്ല കുടുംബങ്ങളുടെ രൂപീകരണം സർവ്വപ്രധാനമായി കരുതി കുടുംബപ്രേഷിതത്വത്തിൽ നാം ശ്രദ്ധിക്കണം.

6. ചുരുക്കത്തിൽ സ്യൂഷ്‌ടിമുതൽ നമ്മുടെ കർത്താവിന്റെ മാമ്മോദീസാവരെയുള്ള രക്ഷാകരചരിത്രത്തെ അനുസ്മരിച്ചാചരിക്കുന്ന മംഗളവാർത്ത

ക്കാലം ദൈവത്തിന്റെ പരിപാലനയിലുള്ള വിശ്വാസത്തിലും പ്രത്യാശയിലും നമ്മെ വളർത്തുന്നു; ദൈവത്തിൽ ആശ്രയിച്ച് പ്രതിസന്ധികളെ തരണം ചെയ്യാൻ ശക്തിപകരുന്നു; നമ്മുടെ ദൈവവിളി തിരിച്ചറിയാനും ശരിയായി അതിനൊരുങ്ങാനും ഉൾക്കാഴ്ച നൽകുന്നു; പാപത്തെയും അതിന്റെ പരിണിതഫലങ്ങളെയും അവയിൽനിന്നുള്ള മോചനത്തെയും7. കുറിച്ച് നമ്മെ ഓർമ്മപ്പെടുത്തുന്നു.

7. മരിയവണക്കം

രക്ഷകന്റെ അമ്മയായ പരിശുദ്ധ കന്യകാമറിയത്തിന് രക്ഷാകരപദ്ധതിയിലുള്ള അനന്യസ്ഥാനം എന്തെന്ന് മംഗളവാർത്തക്കാലം വ്യക്തമാക്കുന്നു. അതിനാൽ മരിയഭക്തിക്ക് ഏറ്റവും ഉചിതമായ ആരാധനാവസ്തുര കാലഘട്ടം മംഗളവാർത്തക്കാലംതന്നെ. അതനുസരിച്ച് മരിയവണക്കാചരണം ക്രമീകരിക്കാൻ ശ്രദ്ധിക്കേണ്ടമല്ലോ.

8. മംഗളവാർത്തക്കാലത്ത് പ്രത്യേകം ശ്രദ്ധിക്കേണ്ട ആചരണങ്ങൾ

1. ഡിസംബർ ഒന്നിനാരംഭിക്കുന്ന 25 നോമ്പ് സൂക്യതാനുഷ്ഠാനങ്ങളോടും ത്യാഗാരുപിയോടും കൂടി ആചരിക്കുക. ക്രിസ്തസ് ആഘോഷത്തിൽ മിതത്വം പാലിക്കുകയും ലഹരിവസ്തുക്കൾ വർജ്ജിക്കുകയും ചെയ്യുക. രക്ഷകനായ ഈശോയുടെ സമ്മാനമായ സന്തോഷവും സമാധാനവും പ്രത്യാശയും എല്ലായിടത്തും എല്ലാവരും അനുഭവിക്കാൻ ഇടയാക്കുക.
2. മറിയത്തിന്റെ അമലോത്ഭവത്തിരുനാൾ (ഡിസംബർ 8)
3. മൈലാപ്പൂരിലെ അത്ഭുതസ്തീവായുടെ തിരുനാൾ (ഡിസംബർ 18)
4. നമ്മുടെ കർത്താവിന്റെ പിറവി (ഡിസംബർ 25)
5. തിരുബാലസഖ്യദിനാചരണം (ഡിസംബർ 28)
6. പുജരാജാക്കന്മാരുടെ സന്ദർശനവും കാഴ്ചസമർപ്പണവും (ഡിസംബർ 31)
7. തിരുക്കുടുംബത്തിന്റെ തിരുനാൾ (ഡിസംബർ 31)
8. നമ്മുടെ കർത്താവിന്റെ നാമകരണത്തിരുനാൾ (ജനുവരി 1)
9. ഉണ്ണീശോയെ ദൈവാലയത്തിൽ സമർപ്പിക്കുന്നത് (ജനുവരി 2)
10. വിശുദ്ധ കുര്യാക്കോസ് ഏലിയാസ് ചാവറയുടെ തിരുനാൾ (ജനുവരി 3)
11. മറിയത്തിന്റെ മാതൃത്വം (ജനുവരി 5)

9. ഈ തിരുനാളുകളൊക്കെ ലളിതമായും അർത്ഥവത്തായും നമ്മുടെ വിശ്വാസജീവിതപരിപോഷണത്തിനു സഹായകരമായ വിധത്തിലും ആഘോഷിക്കാവുന്നതാണ്. ഉദാഹരണത്തിന്, അത്ഭുതസ്തീവായുടെ തിരു

നാളിൽ ദൈവാലയത്തിലും കുടുംബങ്ങളിലും സ്ത്രീവാ അലങ്കരിച്ച് പ്രതിഷ്ഠിച്ച് പ്രാർത്ഥിക്കുകയും തിരുബാലസഖ്യദിനത്തിൽ ശിശുക്കളെയും അവരുടെ മാതാപിതാക്കളെയും ദൈവാലയത്തിൽ ഒരുമിച്ചുകൂട്ടി പ്രാർത്ഥിക്കുകയും മാതാപിതാക്കൾക്ക് ശിശുപാലനത്തെക്കുറിച്ച് മാർഗ്ഗനിർദ്ദേശങ്ങൾ നൽകുകയും ചെയ്യുക; പൂജരാജാക്കന്മാരുടെ കാഴ്ചസമർപ്പണത്തെ അനുസ്മരിച്ച് ഉണ്ണീശോയുടെ നാമത്തിൽ കുഞ്ഞുങ്ങൾക്ക്, പ്രത്യേകിച്ച് സാധുക്കൾക്ക് സമ്മാനങ്ങൾ നൽകുക.

തിരുക്കുടുംബത്തിന്റെ തിരുനാളിൽ കുടുംബങ്ങളെ പ്രത്യേകിച്ച് യുവ കുടുംബങ്ങളെ തിരുക്കുടുംബത്തിന്റെ സംരക്ഷണത്തിനു സമർപ്പിച്ച് പ്രാർത്ഥിക്കുക; ഓരോ ഇടവകയിലെയും നവദമ്പതികളെ പ്രത്യേകം അനുസ്മരിച്ച് സ്വാഗതമേകുക. കർത്താവിന്റെ നാമകരണത്തിരുനാളിൽ മാമ്മോദീസാപ്പേരിന്റെ പ്രാധാന്യത്തെക്കുറിച്ചും, അതുസംബന്ധിച്ച് നമ്മുടെ സഭയുടെ പാരമ്പര്യത്തെക്കുറിച്ചും ആളുകളെ പഠിപ്പിക്കുകയും, ഓരോരുത്തരും സ്വന്തം പേരിന്റെ അർത്ഥവും പ്രസക്തിയും മനസ്സിലാക്കി അതിനു ചേർന്ന വിധം ജീവിക്കുകയും സ്വന്തം സ്വർഗ്ഗീയ മദ്ധ്യസ്ഥ(യുടെ)ന്റെ ജീവിതമാതൃക അനുകരിക്കാൻ ശ്രമിക്കുകയും ചെയ്യുക; ഉണ്ണീശോയുടെ സമർപ്പണത്തിരുനാളിൽ എല്ലാ ശിശുക്കളെയും ദൈവാലയത്തിൽകൊണ്ടുവന്ന് അവരെ സമർപ്പിച്ച് പ്രാർത്ഥിക്കുക; മറിയത്തിന്റെ മാതൃത്വത്തിരുനാളിൽ എല്ലാ അമ്മമാർക്കും വേണ്ടി പ്രാർത്ഥിക്കുക. മാതൃത്വം എന്ന ദൈവദാനത്തിന്റെ മഹത്വവും പരിശുദ്ധിയും മനസ്സിലാക്കി മാതൃത്വത്തെ ആദരിക്കുകയും ചെയ്യുക.


10. ജീവകാരുണ്യപ്രവർത്തനങ്ങൾ

ജീവകാരുണ്യപ്രവർത്തനങ്ങൾക്ക് ഏറെ പ്രചോദനം നൽകുന്നതാണ് മംഗളവാർത്തക്കാലം. പിതാവായ ദൈവം തന്റെ പുത്രനെ നമുക്കു രക്ഷകനായി നൽകിയതും, പുത്രൻ നമുക്കുവേണ്ടി സ്വയം ശൂന്യനായതും സ്നേഹത്തിന്റെ പരമപ്രകാശനാണ്. സ്നേഹത്തിന്റെ പങ്കുവയ്ക്കലാകണം എല്ലാ ജീവകാരുണ്യപ്രവർത്തനങ്ങളും. നമ്മുടെ അതിരുപതയെ കുടിൽരഹിതമാക്കാൻവേണ്ടി 2013 ൽ ആരംഭിച്ച 'കളർ എ ഹോം' എന്ന ഭവനനിർമ്മാണ സഹായപദ്ധതിക്ക് ഇപ്പോൾ നൽകിക്കൊണ്ടിരിക്കുന്ന നല്ല സഹകരണത്തിന് ഞാൻ നന്ദിപറയുന്നു. ക്രിസ്തുമസിനോടനുബന്ധിച്ച് അതിരുപതയിൽ നടത്തിവന്നിരുന്ന കവർപിരിവ് ഇപ്പോൾ 'കളർ എ ഹോം' പദ്ധതിക്കായാണ് വിനിയോഗിക്കുന്നത്. ഇക്കഴിഞ്ഞ വർഷം 1 കോടി 66 ലക്ഷം രൂപ സമാഹരിക്കുകയുണ്ടായി. ഇപ്രകാരം ഓരോ ഇടവകയിൽനിന്നും ലഭിക്കുന്ന തുകയുടെ 85 ശതമാനത്തിലധികവും അതാതിടവകയ്ക്കുതന്നെ ഭവനനിർമ്മാണ സഹായവിഹിതമായി നൽകുകയാണ്. അങ്ങനെ നൂറുകണക്കിന് ഭവനരഹിതരെ പൂർണ്ണമായോ ഭാഗികമായോ സഹായിക്കാൻ കഴിഞ്ഞിട്ടുണ്ട്.

കൂടാതെ ഇപ്രകാരം സമാഹരിക്കുന്ന തുകയുടെ 10% വിദ്യാഭ്യാസ സഹായപദ്ധതിയായ 'കളർ എ ഡ്രീം' എന്ന പദ്ധതിക്കായാണ് വിനിയോഗിക്കുന്നത്. അതുവഴി 1930 കുട്ടികളുടെ ഉന്നതവിദ്യാഭ്യാസത്തിന് സഹായം നൽകാൻ കഴിഞ്ഞിട്ടുണ്ട്. ഇതിനാൽ ഒരു വീട് ലഭിക്കാതെ പിറന്നുവീണ ഈശോയെപ്പോലെയുള്ള ഭവനരഹിതർക്ക് വീട് നൽകുന്നതിനുള്ള 'കളർ എ ഹോം' പദ്ധതിക്കുവേണ്ടി നടത്തുന്ന ക്രിസ്മസ് ഫണ്ട് സമാഹരണത്തിൽ എല്ലാവരുടെയും ഉദാരമായ സഹകരണം അഭ്യർത്ഥിക്കുന്നു.

പിറവിത്തിരുനാളിന്റെയും നവവത്സരത്തിന്റെയും ആശംസകൾ നേർന്നുകൊണ്ട്.

സ്നേഹപൂർവ്വം,



ആർച്ചുബിഷപ്പ് ജോസഫ് പെരുന്തോട്ടം
ചങ്ങനാശേരി അതിരൂപതാ മെത്രാപ്പോലീത്ത

N.B : ഈ ഇടയലേഖനം ഡിസംബർ 3-ാം തീയതി ഞായറാഴ്ച എല്ലാ ദൈവാലയങ്ങളിലും വിശുദ്ധ കുർബാനമദ്ധ്യേ വായിക്കേണ്ടതാണ്.

പഞ്ചവത്സര അജപാലനപദ്ധതിക്ക്

ആത്മീയ ഒരുക്കം

പഞ്ചവത്സര അജപാലനപദ്ധതിക്ക് ആത്മീയമായി അതിരൂപത മുഴുവൻ ഒരുങ്ങുന്നതിന് സഹായകമായി ജനുവരി, ഫെബ്രുവരി, മാർച്ച് മാസങ്ങളിൽ എല്ലാ ഇടവകകളിലും മൂന്നുദിവസത്തെ ആത്മീയനവീകരണധ്യാനവും പ്രാർത്ഥനയും സംഘടിപ്പിക്കണമെന്ന് എല്ലാ ഇടവക വികാരിയച്ചന്മാരോടും അഭ്യർത്ഥിക്കുന്നു. വിശ്വാസവർഷാചരണത്തിൽ നടത്തിയ വിശ്വാസാനുഭവ ധ്യാനത്തിന്റെ മാതൃകയിൽ നമ്മുടെ വൈദികരുടെ നേതൃത്വത്തിൽ ഈ ഒരുക്കം നടത്താൻ എല്ലാവരും സഹകരിക്കേണ്ടതാണ്. അതിനുള്ള ടീംഗങ്ങളെ അതിരൂപതാതലത്തിൽ സജ്ജീകരിക്കുന്നതാണ്.